

Grannskoðaraeftirlitið

**Ársfrágreiðing
2012**

Grannskoðaraeftirlitið

1. Inngangur

Sambært kunngerð nr. 86 frá 2. juli 2012 um starvsskipan fyri Grannskoðaraeftirlitið § 13, skal Grannskoðaraeftirlitið gera eina árliga frágreiðing um virksemi sítt. Í frágreiðingini skal úrslitið frá góðskueftirlitinum umrøðast. Úrslitini kunnu almennakunngerðast í hagfrøðiligum líki uttan at tilskila, hvør grannskoðaravirkini eru.

Hetta er triðja ársfrágreiðingin hjá Grannskoðaraeftirlitinum. Ársfrágreiðingin verður almennakunngjørd á heimasíðuni hjá Skráseting Føroya www.skraseting.fo.

Grannskoðaraeftirlitið/Skráseting Føroya hevur aftur í 2012 nýtt donsk eftirlitsfólk at gera eftirlitið í Føroyum.

Í 2012 vórðu 5 fundir hildnir í Grannskoðaraeftirlitinum. Harafturat vóru 2 fundir hildnir við eftirlitsfólki áðrenn og eftir at hesi høvdu verðið á eftirlit.

2. Lógargrundarlag

Løgtingslóg nr. 45 frá 11. mai 2009 um góðkendar grannskoðarar og grannskoðaravirkir sum broytt við løgtingslóg nr. 28 frá 26. mars 2012.

Kunngerð nr. 97 frá 3. oktober 2012 um grannskoðanarbólk í virkjum og samtøkum, ið eru undir eftirliti av Fíggjareftirlitinum og Tryggingareftirlitinum.

Kunngerð nr. 87 frá 2. juli 2012 um Grannskoðaranevndina.

Kunngerð nr. 86 frá 2. juli 2012 um starvsskipan fyri Grannskoðaraeftirlitið

Kunngerð nr. 25 frá 5. apríl 2011 um skrá yvir góðkend grannskoðaravirkir og yvir góðkendar grannskoðarar, sum broytt við kunngerð nr. 71 frá 21. mai 2012.

Kunngerð nr. 92 frá 6. september 2010 um grannskoðaravirksemi

Kunngerð nr. 67 frá 7. juli 2010 um grannskoðarvátanir v.m.

Kunngerð nr. 6 frá 17. februar 2010 um góðskueftirlit og virksemi Grannskoðaraeftirlitsins.

Kunngerð nr. 5 frá 17. februar 2010 um óheftni grannskoðarans og grannskoðanarvirksins.

Grannskoðaraeftirlitið

Kunngerð nr. 151 frá 3. desember 2009 um kravdar eftirútbúgvingar fyri góðkendum grannskoðarar.

Kunngerð nr. 113 frá 7. september 2009 um fígging av Grannskoðaraeftirlitinum og kanningar og disiplinerskipanini.

Kunngerð nr. 5 frá 13. januar 2009 um trygd og ábyrgdartryggingar fyri løggildar og skrásettar grannskoðarar.

Kunngerð nr. 117 frá 18. desember 2008 um próvtøku til at gerast løggildur ella skrásettur grannskoðari.

3. Grannskoðaraeftirlitið fór niður í 5 limir í 2012.

Kunngerðin um starvskipanina hjá Grannskoðaraeftirlitinum er í 2012 broytt soleiðis at, talið av limum í Grannskoðaraeftirlitinum fór frá 9 niður í 5 fólk.

Sambært § 1 í kunngerðini um starvskipan hjá Grannskoðaraeftirlitinum hevur Grannskoðaraeftirlitið 1 formann og 4 aðrar limir. Ein limur skal verða løggildur grannskoðari, 1 limur skal verða skrásettur grannskoðari og 2 limir skulu umboða roknskaparbrúkararnar. Formaður og umboðini fyri roknskaparbrúkararnar skulu ikki innanfyri seinastu 3 árinum hava verið góðkendir grannskoðarar ella hava verið í starvi hjá ella rikið eitt grannskoðanarvið saman við góðkendum grannskoðarum. Fyri hvønn lim verður valdur ein varalimur. Tá ið limur hevur forfall luttekur varalimur í hansara stað. Varalimirnir verða valdir á sama hátt sum limirnir.

Skráseting Føroya skipaði nevdina soleiðis:

Fastir limir eru:

Rannvá Sólheim, forkvinna

Jógvan Amonsson, umboð fyri løggildar grannskoðarar

Marion á Lakjuni, umboð fyri skrásettar grannskoðarar

Nina Djurhuus, umboð fyri roknskaparbrúkarar

Eyðna Justinussen, umboð fyri roknskaparbrúkarar

Varalimir eru:

Grannskoðaraeftirlitið

Bjarni Arnason, lóggildur grannskoðari, er varalimur fyri Jógvan Amonsson
Hermund Jacobsen, skrásettur grannskoðari, er varalimur fyri Marion á Lakjuni
Solfríð Hansen, roknskaparumboð, er varalimur fyri Ninu Djurhuus
Malan Johansen, roknskaparumboð, er varalimur fyri Eyðnu Justinussen

Skráseting Føroya er skrivstova hjá Grannskoðaraeftirlitinum. Kitty May Ellefsen er skrivari hjá Grannskoðaraeftirlitinum.

4. Virksemið hjá Grannskoðaraeftirlitinum

Virksemi hjá Grannskoðaraeftirlitinum er ásett í § 32 – 39 í løgingslóg nr. 45 frá 11. mai 2009 um góðkendar grannskoðarar og grannskoðanarvirkir, sum broytt við løgtingslóg nr. 28 frá 26. mars 2012 (grannskoðaralógin).

Starvsskipan hjá Grannskoðaraeftirlitinum er ásett í kunngerð nr. 86 frá 2. juli 2012 um starvsskipan fyri Grannskoðaraeftirlitið. Hendan kunngerð kom ístaðin fyri kunngerð nr. 4 frá 13. januar 2009 um starvsskipan fyri Grannskoðaraeftirlitið.

Uppgávan hjá Grannskoðaraeftirlitinum er at tryggja, at góðskueftirlitið, sambært § 27 í grannskoðaralógini, fer fram í samsvari við lógarinnar reglur.

Góðskueftirlitið fevnir um eina meting av góðskustýringarskipanini og um arbeiðið og óheftnið í sambandi við tær uppgávur, sum grannskoðarin ger.

Góðskueftirlitið skal fara fram við í mesta lagi 6 ára millumbilum. Góðskueftirlitið skal tó fara fram við í mesta lagi 3 ára millum bilum í grannskoðaravirkjum, ið grannskoða roknskapir hjá virkjum, sum eru umrødd í § 19 stk. 3 í grannskoðaralógini.

Eitt grannskoðanarvirki, har góðskueftirlit fer fram, skal geva Grannskoðaraeftirlitinum og góðskueftirlitsfólkunum høvi til at gera tær kanningar, ið mettar vera neyðugar, og skal síggja til, at Grannskoðaraeftirlitið og góðskueftirlitsfólkið fær tær upplýsingar og ta hjálp, ið verða mett neyðug fyri at gera góðskueftirlitið. Grannskoðarar, ið eru knýttir at grannskoðaravirkinum, hava samsvarandi skyldu mótvegis Grannskoðaraeftirlitinum og eftirlitsfólkunum.

Tá góðskueftirlitið er endað, ger góðskueftirlitsfólkið eina vátan, ið verður send Grannskoðaraeftirlitinum. Um talan er um grannskoðanarvirkir, ið grannskoða virkir ið eru umrødd í § 19, stk. 3 í grannskoðaralógini, skal eftirlitsfólkið harumframt gera eina frágreiðing um eftirlitið, sum skal sendast Grannskoðaraeftirlitinum. Frágreiðingin skal innihalda eina lýsing av, hvat er kannað, slag og vavið á kanninginini og eina meting av úrslitinum av kanninginini.

Grannskoðaraeftirlitið

Grannskoðaraeftirlitið kann krevja tær upplýsingar frá grannskoðaraeftirlitsfólkunum og tí, sum verður kannað, ið eru neyðugar fyri, at eftirlitið kann taka støðu til, um tað hjá tí kannaða eru skeivleikar, manglar ella øki, har ábøtur kunnu verða gjørdar.

Grannskoðaraeftirlitið tekur støðu til, um eftirlitið hjá tí kannaða gevur høvi til:

- 1) At eftirlitið verður endað uttan fleiri viðmerkingar.
- 2) Átalu uttan onnur tiltøk innan næstu vanligu eftirlitsvitjan ella
- 3) Átalu við eftirlitsvitjan, ið skal vísa, um viðurskiftini eru komin í rættlag.

Grannskoðaraeftirlitið tekur eisini støðu til, um komið er fram á skeivleikar ella manglar hjá teimum kannaðu, sum geva orsök til at leggja málið fyri grannskoðaranevndina.

5. Góðskueftirlit 2012

Góðskueftirlitið í 2012 var eitt framhald av góðskueftirlitinum í 2011. Tíðliga í 2011 tók Grannskoðaraeftirlitið støðu til, at øll føroysk grannskoðanarvirki skuldu fáa bjóða eftirlit. Grannskoðaravirkini fingur boð um hetta innan 1. mars 2011, sambært § 5 í kunngerð nr. 6 frá 17. februar um góðskueftirlit og virksemi Grannskoðaraeftirlitsins.

Men orsakað, av ógegni bar ikki til hjá góðskueftirlitsfólkunum, at hava eftirlit hjá einum grannskoðanarvirki. Grannskoðaraeftirlitið tók í hesum sambandi avger um, at flyta eftirlitið til 2012. Harafturat var eftirlit á einum grannskoðanarvirki, sum hevði havt ætlanir um at niðurleggja virksemi árið fyri, men sum nú hevur avgjørt at halda fram.

Sostatt varð talan um tvey eftirlit í 2012. Eitt eftirlit hjá einum løggildum grannskoðaravirki og eitt eftirlit hjá einum skrásettum grannskoðaravirki.

Leiðreglur í sambandi við eftirlitið í 2012

Í sambandi við góðskueftirlitið í 2011 vórðu leiðreglur gjørdar fyri, hvussu eftirlitið skuldi gerast. Leiðreglurnar vórðu lagdar á heimasíðuna hjá Skráseting Føroya í februar 2011. Leiðreglurnar lýsa neyvt, hvussu eftirlit skal fara fram.

Somu leiðreglur, sum vórðu nýttar til góðskueftirlitið í 2011 eru nýttar til eftirlitið 2012.

Eins og í 2011 hevur verið talan um sokallað “tænastueftirlit” av føroysku grannskoðanarvirkinum í 2012. At talan hevur verið um tænastueftirlit merkir, at Grannskoðaraeftirlitið, áðrenn eftirlitini fóru fram, tók avgerð um, at einki mál skuldi leggjast fyri Grannskoðaranevndina í 2012, uttan í teimum førum har eitt

Grannskoðaraeftirlitið

grannskoðanarvirki ikki hevur nakra góðskueftirlitsskipan og ikki hevur í umbúna at fáa slíka.

Grundarlagið fyri hesi avgerð er, at eftirlitsskipanin er nýggj fyri føroysku grannskoðararnar. Og samstundis sum nýggjastu leiðreglurnar í Danmark verða nýttar sum grundarlag fyri eftirlitinum so er tænaftirlitið at roknað sum ein yvirgangsskipan har føroyskir grannskoðarar fara frá ongum almennum eftirliti til fult eftirlit, sum tó ikki hevur tær avleiðingar, sum eitt vanligt fult eftirlit hevur.

Í sambandi við leiðreglurnar hevur Grannskoðaraeftirlitið tikið avgerð um, at hesar skulu endurskoðast í 2013.

Góðskueftirlitsfólk í 2012

Í 2009 gjørdi Skráseting Føroya/Grannskoðaraeftirlitið avtalu við Erhvervsstyrelsen (tá Erhvervs og Selskabsstyrelsen) um at brúka donsk skrásett eftirlitsfólk.

Í 2012 fekk Skráseting Føroya/Grannskoðaraeftirlitið ein dagfórðan lista við donskum eftirlitsfólkum frá Erhvervsstyrelsen. Hereftir varð, valdur ein løggildur grannskoðari frá einum løggildum grannskoðaravirki, at gera eftirlitið í 2012.

Góðskueftirlitsfólkið hevur gjørt avtalu við Grannskoðaraeftirlitið fyri hvørt góðskueftirlit, sum hesin varð biðin um at gera. Í avtaluni er støddin á grannskoðanarvirkinum, tali av grannskoðarum, tali av skrivstovum, umsetningur og talið av viðskiftafólki staðfest. Avtalan fevnir eisini um vavið og innihaldið á góðskueftirlitinum, herundir støddina á stakkanningunum. Eisini fevndi avtalan um ætlaða tímatal og tímatakst, sum eftirlitsfólkið hevði heimild at nýta í sambandi við eftirlitið.

Kanningar í 2012

Í sambandi við góðskueftirlitið í 2012 hevur góðskueftirlitsfólkið kannað somu viðurskiftini hjá grannskoðanarvirkinum, sum kannað varð í 2011. Tað vil siga hesi viðurskifti:

- a) At grannskoðanavirkið hevur tær neyðugu góðskustýrisskipanirnar. Somuleiðis er kannað um góðskustýrisskipanirnar hjá virkinum standa mót við góðan góðskustýrissið, og eru nøktandi í mun til ta stødd og eyðkenni sum grannskoðanavirkið hevur.
- b) At grannskoðaravirkið hevur reglur um, hvussu óheftni hjá grannskoðaranum verður stýrt sum heild og í sambandi við ta einstøku uppgávuna.

Grannskoðaraeftirlitið

- c) At uppgávnar verða framdar í samsvari við góðan grannskoðanarsið, undir hesum teimum í Føroyum nýttu grannskoðanarstandardum, og at hetta kann prógvast.
- d) Um grannskoðarar hava verið ígjøgnum ta kravdu eftirútbúgvingina sambært § 4 í grannskoðaralógini.

Viðvíkjandi kravdu eftirútbúgvingina skal viðmerkjast, at 3 ára skeiðið fyri teir 120 tímarnar, sum kravdir eru endar 1. apríl 2013. Sostatt varð talan ikki um fult eftirlit við eftirútbúgvingini í 2012.

Góðskueftirlitið skal, umframt at kanna tær vanliga nýttu mannagongdirnar í grannskoðaravirkinum, eisini við stakroyndum gjøgnumganga ítøkuligar grannskoðnar- og váttnaruppgávur. Stakroyndir av ítøkuligum grannskoðanar- og váttnaruppgávum vórðu gjørdar á báðum grannskoðanarvirkjum har eftirlit varð.

6. Niðurstøða frá eftirlitinum

Grannskoðaraeftirlitið hevur á fundi viðgjørt niðurstøðurnar frá góðskueftirlitinum í 2012. Á fundinum varð avgerð tikin um, at eftirlitið hjá tí eina grannskoðaravirkinum er enda uttan fleiri viðmerkingar, vísandi til § 33 stk. 5 nr. 3 í grannskoðaralógini.

Viðvíkjandi hinum grannskoðaravirkinum eru viðurskifti sum gera, at Grannskoðaraeftirlitið sambært § 35 stk 5, nr. 3 í grannskoðaralógini, hevur tikið avgerð um uppfylgjandi eftirlit.

7. Framtíðin

Hjá Skráseting Føroya eru skrásett 3 løggild grannskoðanarvirkir og 8 skrásett grannskoðanarvirkir. Hesi hava øll verið til eftirlit í 2011 og 2012 uttan tvey, sum eru lögð saman og sostatt vorðin til nýggj grannskoðanarvirkir.

Í 2013 verður uppfylgjandi eftirlit av tveimum virkjum.

Sum áður greitt frá hava eftirlitini, sum hava verið í 2011 og 2012 verið "tænastueftirlit". Hetta merkir, at einki mál kann leggjast fyri Grannskoðaranevndina, uttan so at, grannskoðanarvirkið onga góðskueftirlitsskipan hevur. Grannskoðaraeftirlitið tók hesa avgerð, fyri at grannskoðanarvinnan skuldi kunna venja seg til nýggju skipanina við góðskueftirlitið.

Tey eftirlitini, sum verða framd í 2014 og frameftir verða vanlig eftirlit.

Grannskoðaraeftirlitið


Samtykt á fundi 14. maí 2012:


Rannvá Sólheim, forkvinna

Jógvan Amonsson

Marion á Lakjuni









Eyðna Justinussen

Nína Djurhuus





Grannskoðaraeftirlitið

KUNNGERÐ NR. 86 FRÁ 2. JULI 2012 UM STARVSSKIPAN FYRI GRANNSKOÐARAFTIRLITIÐ

- [Kapittul 1 Limir og skrivstova hjá Grannskoðaraeftirlitinum](#)
- [Kapittul 2 Heimildir](#)
- [Kapittul 3 Fundir og atkvøðureglur í Grannskoðaraeftirlitinum](#)
- [Kapittul 4 Gegni](#)
- [Kapittul 5 Tagnarskylda](#)
- [Kapittul 6 Gildiskoma](#)

Nr. 86

2. juli 2012

Við heimild í § 32, stk. 1 í løgtingslóg nr. 45 frá 11. mai 2009 um góðkendar grannskoðarar og grannskoðanarvirkir (grannskoðaralógin), sum broytt við løgtingslóg nr. 28 frá 26. mars 2012, verður ásett:

Kapittul 1 Limir og skrivstova hjá Grannskoðaraeftirlitinum

§ 1. Grannskoðaraeftirlitið hevur 1 formann og 4 aðrar limir. Ein limur skal vera løggildur grannskoðari, 1 limur skal vera skrásettur grannskoðari og 2 limir skulu umboða roknskaparbrúkararnar. Formaðurin og umboðini fyri roknskaparbrúkararnar skulu ikki innanfyri seinastu 3 árinum hava verið góðkendir grannskoðarar ella hava verið í starvi hjá ella rikið eitt grannskoðanarviðki saman við góðkendum grannskoðarum. Fyri hvønn lim verður valdur ein varalimur. Tá ið limur hevur forfall luttekur varalimurin í hansara stað. Varalimirnir verða valdir á sama hátt sum limirnir.

Stk. 2. Skráseting Føroya tilnevni formannin, limirnar og varalimirnar fyri í mesta lagi eitt 4 ára tíðarskeið hvørja ferð. Limirnir kunnu verða tilnevndir aftur, tá ið hetta tíðarskeiðið er farið.

§ 2. Skráseting Føroya, Postboks 264, 110 Tórshavn (skr@skraseting.fo) er skrivstova hjá Grannskoðaraeftirlitinum.

Kapittul 2 Heimildir

§ 3. Grannskoðaraeftirlitið røkjur tær uppgávur viðvíkjandi góðskueftirliti við løggildum og skrásettum grannskoðarum og grannskoðanarvirkjum, sum ásett í § 27 og §§ 32-34 í grannskoðaralógini.

§ 4. Formaðurin í Grannskoðaraeftirlitinum skipar og leiðir arbeiðið hjá eftirlitinum. Formaðurin syrgir fyri, at avgerðir hjá eftirlitinum verða almannakunngjördar og útintar. Formaðurin undirskrivar avgerðir hjá eftirlitinum.

Kapittul 3 Fundir og atkvøðureglur í Grannskoðaraeftirlitinum

Grannskoðaraeftirlitið

§ 5. Formaðurin leiðir fundirnar í Grannskoðaraeftirlitinum.

Stk. 2. Formaðurin ásetir fundartíð og -stað. Fundur verður annars hildin, tá 3 limir ella Skráseting Føroya setir fram ynski um fund til at viðgera nærri tilskilaðar spurningar. Einstaki limurin kann biðja um, at eitt mál verður sett á fundarskrá til fund í eftirlitinum.

Stk. 3. Limir verða kallaðir inn til fund við í minsta lagi 7 daga freist, uttan so at formaðurin tekur aðra avgerð.

Stk. 4. Saman við fundarinnkallingini skal fylgja ein fundarskrá við teimum málum, sum skulu viðgerast. Tað tilfar, ið er neyðugt fyri at viðgera málini, skal helst vera viðlagt fundarskránni.

Stk. 5. Mál, sum ikki eru komin á fundarskrá, kunnu verða viðgjørd á fundinum, um í minsta lagi 3 limir góðkenna tað, ella formaðurin, tá málið hevur skund, tekur avgerð um hetta.

Stk. 6. Skráseting Føroya kann leggja mál fyri eftirlitið. Harumframt kann Skráseting Føroya krevja, at eitt evni kemur á fundarskrá til næsta fund hjá eftirlitinum.

§ 6. Limir, ið ikki fáa møtt á fundi, skulu skjótast gjørligt geva skrivstovuni hjá eftirlitinum boð um hetta. Limurin gevur tá sjálvur boð til varalimin um at møta á fundinum og gevur varaliminum tað tilfar, sum longu er sent limunum.

§ 7. Umboð fyri skrivstovuna luttekur á fundum hjá eftirlitinum.

Stk. 2. Formaðurin kann loyva øðrum at luttaka í ávísum málum, sum eru á skránni.

§ 8. Fundirnir hjá Grannskoðaraeftirlitinum eru ikki almennir.

§ 9. Eftirlitið er viðtøkuført, tá í minsta lagi helvtin av limunum eru til staðar undir viðgerðini av málinum, sbr. tó stk. 3.

Stk. 2. Eftirlitið tekur avgerð við vanligum atkvøðumeiriluta millum teir møttu limirnar. Stendur á jøvnum í atkvøðum, er atkvøðan hjá formanninum avgerandi.

Stk. 3. Tá eftirlitið viðger ávís mál, skulu umframt formannin í minsta lagi luttaka líka nógv umboð fyri roknskaparbrúkararnar sum grannskoðarar. Í málum viðvíkjandi løggildum grannskoðarum ella grannskoðanarvirkjum skal í minsta lagi ein løggildur grannskoðari luttaka. Í málum viðvíkjandi skrásettum grannskoðarum ella grannskoðanarvirkjum skal í minsta lagi ein skrásettur grannskoðari luttaka.

§ 10. Formaðurin syrgir fyri, at samráðingar og avgerðir hjá eftirlitinum verða fòrdar í fundarbók.

Stk. 2. Í fundarbókini skal standa, hvørjir limir hava verið á fundi. Limur kann krevja sínar viðmerkingar skrivaðar í fundarbókina.

Stk. 3. Skrivstovan hjá eftirlitinum ger eina frásøgn frá fundum í eftirlitinum, sum eftir at hava fingið formansins góðkenning, verður send limunum. Limirnir skulu helst senda móguligar viðmerkingar til skrivstovuna, eftir at hava móttikið frásøgnina, men kunnu tó koma við viðmerkingum til frásøgnina á næstkomandi fundi.

Stk. 4. Limir, sum luttaka á fundi, skulu undirskriva fundarfrásøgnina.

Stk. 5. Grannskoðaraeftirlitið kann taka avgerð um, at fundarbókin skal vera talgild, og at móguligar viðmerkingar skulu gerast talgilt, smb. stk. 1 og 2. Harumframt kann eftirlitið avgera, at fundarfrásøgnin skal sendast limunum talgilt, at limirnir gera viðmerkingar talgilt, og at frásøgnin skal góðkennast við talgildari undirskrift, smb. stk. 3 og 4.

Kapittul 4 Gegni

Grannskoðaraeftirlitið

§ 11. Limirnir í Grannskoðaraeftirlitinum eru undir somu reglum um gegni sum grannskoðarar, sbr. § 34, stk. 1 í grannskoðaralógini.

Stk. 2. Limir hava skyldu til at boða eftirlitinum frá um umstøður, ið kunnu sáa iva um gegni hjá viðkomandi.

Stk. 3. Limir, sum hava kunnleika til slíkar umstøður annars, hava skyldu til at boða formanninum í eftirlitinum frá hesum.

Stk. 4. Grannskoðaraeftirlitið avger, uttan at viðkomandi limur luttekur, um viðkomandi er ógegnigur í málinum. Ein limur kann altíð sjálvur lýsa seg sum ógegnigan, smb. stk. 1.

Stk. 5. Tá ein limur hevur vikið sín sess, kann varalimur verða kallaður inn til viðgerðina og avgerðina í viðkomandi máli.

Stk. 6. Er formaðurin ógegnigur átekur tann limurin, sum hevur hægsta starvsaldur og er umboð fyri roknskaparbrúkararnar, sær uppgávurnar hjá formanninum.

Kapittul 5 Tagnarskylda

§ 12. Formaðurin, limirnir, varalimirnir, skrivstovan og onnur, sum luttaka á fundi í eftirlitinum hava, av umhugsni fyri teimum kannaðu grannskoðanarvirkjunum og teirra viðskiftafólki, tagnarskyldu eftir §§ 152, 152 a, 152 c-152 f í revsilógini, sbr. § 34, stk. 2 í grannskoðaralógini.

Stk. 2. Limur kann tó altíð umrøða mál, ið er partur av fundarskránni við varalimin, og útflyggja tilfar hesum viðvíkjandi til hansara. Formaðurin kann í serligum førum taka avgerð um, at limirnir í eftirlitinum ikki kunnu umrøða tilfar við varalimir teirra. Hetta skal tá standa á tilfarinum, sum verður sent út.

Stk. 3. Formaðurin kann í serligum føri avgera, at skrivligt tilfar verður bytt út á fundinum, og síðani latið inn aftur, tá fundurin endar.

§ 13. Eftirlitið ger eina árliga frágreiðing um sítt virksema. Frágreiðingin inniheldur yvirskipaðu úrslitini frá góðskueftirlitinum. Úrslitini verða almannakunngjørd í hagfrøðiligum líki uttan at tilskila, hvørji grannskoðanarvirkini eru. Frágreiðingin verður almannakunngjørd á heimasíðuni hjá Skráseting Føroya - www.skraseting.fo.

Kapittul 6 Gildiskoma

§ 14. Henda kunngerð kemur í gildi tann 1. juni 2012. Samstundis fer úr gildi kunngerð nr. 4 frá 13. januar 2009 um starvsskipan fyri Grannskoðaraeftirlitið.

Vinumálaráðið, 2. juli 2012

Johan Dahl (sign.)
landsstýrismaður

/ Gunnleyg Árnafjall (sign.)